

ജനകീയ ഹോട്ടലുകൾ

328 (5053) ഡോ. സുജിത് വിജയൻപിള്ള: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് എത്ര ജനകീയ ഹോട്ടലുകളാണ് ആരംഭിച്ചതെന്ന് അറിയിക്കുമോ?

754 ജനകീയ ഹോട്ടലുകൾ നിലവിൽ പ്രവർത്തിച്ചുവരുന്നു.

(ബി) സർക്കാർ എന്തൊക്കെ ആനുകൂല്യങ്ങളാണ് ജനകീയ ഹോട്ടലുകൾക്ക് നൽകുന്നതെന്ന് അറിയിക്കുമോ?

സിവിൽ സപ്ലൈസ് വകുപ്പിൽനിന്നും നൽകുന്ന പെർമിറ്റ് പ്രകാരം ഓരോ ഹോട്ടലിനും പരമാവധി 600 കിലോഗ്രാം പുഴുക്കലരി 10.90 രൂപ നിരക്കിൽ എൻ.എഫ്.എസ്.എ. ഗോഡൗണുകളിൽനിന്നും അനുവദിച്ചുവരുന്നുണ്ട്. ടി ജനകീയ ഹോട്ടലുകൾക്ക് ടൈഡ് ഓവർ വിഹിതത്തിലുൾപ്പെടുത്തി അരി നൽകുന്നതിനുള്ള എസ്റ്റാബ്ലിഷ്മെന്റ് പെർമിറ്റ് 21-2-2021 മുതൽ ഒരു വർഷത്തേയ്ക്കുകൂടി ദീർഘിപ്പിച്ച് നൽകിയിട്ടുണ്ട്.

ഗ്യാസ് ഏജൻസി ഗോഡൗണുകളുടെ സുരക്ഷാ മാനദണ്ഡങ്ങൾ

329 (5054) ശ്രീ. സനീഷ്കുമാർ ജോസഫ്: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) ഗ്യാസ് ഏജൻസികളുടെ ഗോഡൗണുകൾ പ്രവർത്തിക്കുന്നത് നിർദ്ദിഷ്ട സുരക്ഷാമാനദണ്ഡങ്ങൾ പാലിച്ചുകൊണ്ടാണോയെന്ന് പരിശോധിച്ചിട്ടുണ്ടോ; വിശദാംശങ്ങൾ ലഭ്യമാക്കാമോ?

ഓയിൽ കമ്പനികളാണ് ഗ്യാസ് ഏജൻസികൾക്ക് ലൈസൻസ് നൽകുന്നത്. ഓയിൽ കമ്പനി നിഷ്കർഷിച്ചിട്ടുള്ള സുരക്ഷാമാനദണ്ഡ പ്രകാരമാണോ ഗ്യാസ് ഏജൻസികളുടെ ഗോഡൗണുകൾ പ്രവർത്തിക്കുന്നതെന്ന് ആറ്റോമസത്തിലൊരിക്കൽ ഓയിൽ കമ്പനി അധികൃതർ പരിശോധന നടത്തി ഉറപ്പുവരുത്തുന്നുണ്ട്. കൂടാതെ വകുപ്പിൽ നിന്നും ബന്ധപ്പെട്ട ഉദ്യോഗസ്ഥരുടെ പരിശോധന വേളയിൽ എക്സ്പ്ലോസീവ്/മലിനീകരണ നിയന്ത്രണ ലൈസൻസ് എന്നിവ സൂക്ഷിക്കുന്നുണ്ടോയെന്നും പരിശോധിക്കുന്നുണ്ട്.

(ബി) ഗോഡൗണിലേക്ക് വരുന്ന ഗ്യാസ് സിലിണ്ടർ കയറ്റിയ ലോറികൾ റോഡിൽ/റസിഡൻഷ്യൽ ഏരിയകളിൽ നിർത്തിയിടുമ്പോൾ കാരണമുണ്ടാകുന്ന ബുദ്ധിമുട്ട് ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് ഒഴിവാക്കാനാവശ്യമായ നിർദ്ദേശം നൽകുമോ?

കോഴിക്കോട് ജില്ലയിൽ അത്തരം സംഭവം ശ്രദ്ധയിൽപ്പെട്ടിട്ടുണ്ട്. ഗോഡൗണിലേക്ക് വരുന്ന ഗ്യാസ് സിലിണ്ടർ കയറ്റിയ ലോറികൾ റോഡിൽ/ റസിഡൻഷ്യൽ ഏരിയകളിൽ നിർത്തിയിട്ടുവാൻ പാടുള്ളതല്ല. എൽ.പി.ജി. ഓപ്പൺ ഫോറം കൂടിയ ഘട്ടത്തിലും അല്ലാതെയും ഓയിൽ കമ്പനി പ്രതിനിധികൾക്ക് ഇത്തരം അനാരോഗ്യകരമായ പ്രവണതകൾ ഒഴിവാക്കാനാവശ്യമായ നിർദ്ദേശങ്ങൾ നൽകുകയും വീഴ്ചകണ്ടെത്തിയാൽ നടപടിക്ക് ജില്ലാ കളക്ടർക്ക് റിപ്പോർട്ട് ചെയ്യുന്നതാണെന്ന വിവരവും ഗ്യാസ് ഏജൻസികളെ അറിയിച്ചിട്ടുണ്ട്.

തിരുവല്ലയിലെ ഷോപ്പിംഗ് കോംപ്ലക്സ് നിർമ്മാണം

330 (5055) ശ്രീ. മാത്യു ടി. തോമസ്: താഴെ കാണുന്ന ചോദ്യങ്ങൾക്ക് ഭക്ഷ്യ-പൊതുവിതരണ വകുപ്പുമന്ത്രി സദയം മറുപടി നൽകുമോ:

(എ) സിവിൽ സപ്ലൈസ് വകുപ്പ് തിരുവല്ലയിൽ നിർമ്മിക്കുന്ന ഷോപ്പിംഗ് കോംപ്ലക്സിന്റെ നിർമ്മാണപുരോഗതി വിശദമാക്കാമോ?

തിരുവല്ലയിൽ സപ്ലൈകോ ഷോപ്പിംഗ് കോംപ്ലക്സിന്റെ നിർമ്മാണം ഏറ്റെടുത്തിട്ടില്ല. ഇവിടെ ദേശീയ ഭക്ഷ്യസുരക്ഷാ നിയമം നടപ്പിലാക്കുന്നതിന്റെ ഭാഗമായുള്ള ഇന്റർമീഡിയറി ഗോഡൗണിന്റെ നിർമ്മാണമാണ് പുരോഗമിക്കുന്നത്. ഇതിലെ ഒന്നാമത്തെ ഗോഡൗണിന്റെ ഏകദേശം 50 ശതമാനത്തോളം നിർമ്മാണ പ്രവൃത്തികൾ പൂർത്തിയാക്കിയിട്ടുണ്ട്.

(ബി) പ്രസ്തുത ഷോപ്പിംഗ് കോംപ്ലക്സിന്റെ നിർമ്മാണം പൂർത്തീകരിച്ച് എന്നത്തേക്ക് ഉദ്ഘാടനം ചെയ്യാമെന്ന് വ്യക്തമാക്കാമോ?

ഇന്റർമീഡിയറി ഗോഡൗണിന്റെ നിർമ്മാണം മാർച്ച് 2022-നകം പൂർത്തീകരിക്കുന്നതാണ്.

(സി) ഷോപ്പിംഗ് കോംപ്ലക്സിൽ എന്തെല്ലാം സൗകര്യങ്ങളും സേവനങ്ങളുമാണ് ഉൾപ്പെടുത്തുവാൻ ഉദ്ദേശിക്കുന്നതെന്ന് വ്യക്തമാക്കാമോ?

ഭക്ഷ്യധാന്യ സംഭരണത്തിനായി യഥാക്രമം 772 Sq.M, 385 Sq.M വിസ്തൃതിയിൽ 2 ഗോഡൗണുകൾ നിർമ്മിക്കുന്നതാണ്.